
खिणां खिणांत आनी दर एक जिवाच्या मना मनांत 
देवाच्या अस्तित्वाची म्हाका जाण करून दिवपी 
म्हजी आई, 


सर्गेर्त सितानार्ङ चव्हाण 
हिका हैं पुस्तक माये मोगान औंपतां... 
- जयराम 

मनोगत 


शाळेंत एक अख्खो निबंद बरोवंपाक हांव पावलोंना ताका लागून मनोगत 
बरोवप हें आतां मेरेनचें म्हजें सगळ्यांत कठीण काम अशें समजतां. 

जल्म दिवप्या परस पोसपी चड महत्त्वाचो आसता. तशेंच जरी म्हजी मायभास 
'गोर-बंजारा' आसली तरी हांगाची कोंकणी भास, हांगाचो मनीस आनी सैम 
हांच्यानी केल्ल्या संस्काराक, लागून कोंकणीच म्हजी जीवन दायनी, आनी 
स्फुर्तदायीनी जाली. 

तशे म्हजें मूळ घर कर्नाटकांतल्या बिजापूर जिल्हांत. त्या गांवांत वयतकच 
आमच्या मालकीचे भुयेंर एका टोंका वयल्यान दुसर्‍या टोंकार नजर पावना. पूण 
थंय पावस पडना आनी पडलोच जाल्यार तो शेतां खातीर पुरक आसतलो हाची 
खात्री ना. म्हजो बापूय एक शेतकार. पूण उदकाच्या त्रासाक लागून घरच्यो 
सगळ्यो गरजो पुराय करप खूप कठीण जातालें म्हण ताणे गोंयचो रस्तो धरलो. 
हांगा येवन ताणे एक मनाय म्हणून सुरवात केली आनी आपले मेहनतीन तो 
कंत्राटदार जालो. आमच्या कुटुंबाच्या हिताचे मानकरी जावन आसात ठाणे सत्तरी 
ह्या लहानश्या गांवांत रावपी दर एक व्हड मनाचो मनीस. 

आमच्या कुटुबांक योग्य दिशा दिवपी गांवचे इनामदार श्री. बाबूराव ही. देसाई 
आनी तांची घरकान्न सर्गेस्त नलिनीबाई देसाई हांचो हांव दरेक जल्मांत रुणी 
आसतलों. शिस्त, आदर, संघर्ष, एकनिश्ठा, प्रेम ह्या शब्दांची ताणीच म्हाका 

वळख करून दिली. तशेंच तांच्यो धुवो सुचित्रा आक्का आनी सुमित्रा आक्का 
हांच्यानी अभ्यास कसो करप आनी कित्याक लागून करप हाची म्हाका जाणीव 
करून दिली. ताणीच म्हाका सपनां पळोवंपाक शिकयलीं. 

ठाणे गांबातल्या गांबकार वाड्याचेर एक धाकटें शें मातयेचे, शेणान सारयछ़े, 
म्हजें घर, आनी म्हज्या वाड्यावयली दर एक अस्तुरी म्हजी आई. आईच्या 
मोगाक केन्नाच कमी पडलों ना. कारण दर एक अस्तुरेन आपल्या चल्या इतलोंच 
म्हजेर मोग केलो. म्हर्जे कुटुंब म्हळ्यार, म्हजो वाडो आनी तेच म्हजे इश्ट आनी 
सोयरे. आनीक बरोवपाक शब्द सुचनात. 

म्हज्या शालेय आनी कॉलेजच्या दिसांनी म्हज्या दर एक कठीण खिणाक 
म्हजे खातीर उबे रावपी दिगंबर गांवकार, अर्जून गांवकार, गुरुदास गांवकार, 
रामा गांवकार हांचो खास करून उल्लेख करीन सो दिसता, देवान हांका सगळ्यांक 
दिर्घायुश्य, सूख, समृद्धी दिवची इतलें मागतां. 

म्हज्यो कवीता पुस्तक रुपान तुमच्या मुखार येवपाक सर प्रकाश पर्येकार, 
आनी म्हजें दिदी डॉ. अर्चना गांवकार हाचें मार्गदर्शन आनी तांच्यानी म्हज्या 
खातीर घेतीछ्ले परिश्रम कारणीभूत आसात. प्रकाश सरांच्या मार्गदर्शना खाला 
20।2 आनी 20.3 वर्सा जातल्या कवी संमेलनानी वांटो घेतलो. अनेक जेश्ट 
कोंकणी कवींची वळख जाली. तांचीं उतरां खूप उर्बा दिवपी थारलीं. कवयीत्री 
नयनाताई आडारकार आनी कोमरपतसर हांची म्होंबाळ उतरां जिणेत सदा याद 
उरतलीं. | 

म्हाका देवनागरी बरोबपाची सवकळ नाशिल्ल्यान, हावे म्हज्यो कविता 
रोमन स्क्रिप्टीत बरयछ्लो, ह्या म्हज्या सगळ्या रोमन स्क्रिप्टीत बरयल्ल्या कवितेचे 
लिपियांतर लिना पर्येकार हाणे केलें. हाचे खातीर तांचो उपकारी आसा. 

म्हज्यो कविता निवळपाक प्रकाश सर, गोपीनाथ गांवससर, तुळशीबाय 
पर्येकार हांच्यानी मदत केली. तशेंच हें पुस्तक छापपा खातीर शाल्मली क्रिएशन्स 
ह्या प्रकाशनान फुडाकार घेतलो म्हुण हांव परदेशांत आसून लेगीत सगळ्यो 
जबाबदार्‍्यो व्यवस्थीत पार पाडल्यो. देखून हांव तांचे उपकार मानता. 

हांव एक अभियंतो सोडून एक वेगळी वळख निर्माण करू शकता हो म्हजेर 
विस्वास दाखोवपी म्हजे इश्ट महेश गांवकार, दिप्तेश सरनाईक आनी रुपेश 
गांवकार हांका नमन करतां. 

हें पुस्तक उजवाडा हाडपाक गोवा कोंकणी अकादेमीन "पयलो चंवर' येवजणे 
खाला आर्थीक पालव दिल्ले खातीर तत्कालीन अध्यक्ष, संपादकीय मंडळ आनी 
कर्मचाऱ्यांचो हांव उपकारी आसा. अक्षर जुळोवणी करपी रिया ग्राफिक्स, पुस्तक 
छापपी इंप्रेशन्स्‌, बेळगांव, मुखपृश्ट हार्ट आर्ट कम्युनिकेशन, तशेंच म्हज्या ह्या 
पुस्तकाक आपलो वेळकाडून प्रस्तावना बरोवपी डॉ. राजय पवार हांचेंय हांव 
उपकार मानतां. 


- जयराम चव्हाण 


र स्मरण तुजें 


मोगाचें उत्कट स्मरण 


जयराम चव्हाण हें नांव कोंकणी कवितेच्या मळार तितलेंशें वळखिचें न्हय. पूण 
अशें आसलें तरी कोंकणी कवितेच्या मळार कवी म्हण आपली वळख घडोवपाचो 
यत्न ताच्या रचनांतल्यान जाणवता. प्रकाश पर्येकारान शाल्मली क्रिएशन्सचे वतीन 
हो कवितासंग्रह उजवाडा हाड़पाचें थरयतकीच प्रस्तावना बरोवपाची जबाबदारी 
म्हजेर घातली. जयराम म्हाका हाचे पयलीं मेळळा पूण ताची कवी म्हूण वळख 
जावंक नाशिल्ली. ताची भेट प्रस्तावना बरयतना कवी म्हण म्हाका घड़टा. पुराय 
संग्रहांत सुमरा 80 टक्के कविता तरणे पिरायेवेल्या मोगाच्यो आसात. 
संग्रहात 'एकूच मोगी' व्यक्त जातना जाणवता. कवीन समाजांतल्यान 
मोगाच्यो साबार पती तेळून शब्द रुपांत मांडपाचो यत्न केल्लो जाल्यार संग्रहांतल्या 
भावनांक एक विविधताय फावो जातली आशिल्ली. देखूनच चडावत आशिल्ल्या 
मोग कवितांनी “अयशस्वी आनी एकतर्फी मोग' ही एकूच भावना व्यक्त जातना 
दिश्टी पडटा. एकतर्फी मोगाची भावना मांडटना कवी म्हणटा, 
“काळजांत लिपोबन प्रस्न दवरता 
हाकाच लागून प्रिया म्हज्या 
नांब म्हजे काळजांत तुज्या 
आसा काय म्हण विचारता?” (नांव म्हजें) 
मोगीकेन ताका 'ना' म्हणूनय तो फाटीं सरना... “ना' उतर तुजें आसून 
लेगीत, काळीज म्हजें मोगांत तुज्या बुडून उरता (यादीक तुज्या). ह्या 

मोगीचो मोग अयेसस्वी जाल्ल्याचें साबार कवनांनी जाणवता... स्मरण तुजें' 
हे कवितेंत परदेशांत आशिल्लो कवी आपले दुर्येत आईची याद काडून तिच्या 
आरोग्याची तो चिंता करता. निरोप हे कवितेंत कवी म्हणटा, “आमच्या 
फाफशिल्ल्या खेळाचो डाव आतां मांडचो कसो?” हो प्रस्न मोगीच्या 
सतत मनांत, यादींत उरता... देखून “स्मरण तुजें' हें शिर्शक सगळ्या अर्थानी 
सार्थक थरता. 
ह्या एकतर्फी मोगाच्या अयेसस्वी अवस्थेचें मानसीक दुयेंस... त्या मोगीची 
'मानसीक अवस्था स्पश्ट करता. तो मोगी स्वताक “अदृश्य रुप' दिवन तिका 
मेळोवपाचो यत्न करता. 
“अदृश्य अनवळखी रुपान 
जेन्ना हावे तुका स्पर्शिला... 
... परके कुडींत म्हज्या आत्म्याक 
जेन्ना तुज्या दुश्टीन हांबें पळयलां' (अदृश्य रुप) 
अशें म्हणीत आपल्या मोगाचें आयज मानसीक दुयेंस जाला काय असोय 
दुबाव ताका येता. तो म्हणटा, 
“मोगी म्हणूं काय हें दुयेंस 
चिंतीतूच उरलों 
मोगाची जाप आयकुपाक 
रातभर तळमळत उल्लों (रातभर) 
"स्मरण तुजें' अशें म्हणीत जियेवपी ह्या काव्य संग्रहांतलो मोगी 'मुदयाळ्या 
केसांचे' चलयेच्या मोगांत पडला... कवी म्हणटा, 
“दीस रात सपनां हांवेंनूय पळयल्यांत 
पळयल्यांत मुदयाळ्या केसांची विविधताय' (हांव) 
हेच तरेन कवी 'केंस तुजे' हे कवितेंत तिच्या केंसांची तुस्त करतना म्हणटा, 
केस तुजे व्होल्तां व्होल्तां, गोल गोल घुंबता'. तिच्या केसांची काळजी करतना 
मोगी आपूण “फणी जावन जगतलों....' म्हणटा, ही कोंगरे केसांची चली घडये 

आयज लग्न जावन आपलो संवसार करता आसतली तरी कवितेंतलो मोगी अजून 
तिची वाट पळयता... केन्ना केन्ना तो आत्मीक मोगा ची भास उलयता. 
काव्यसंग्रहांतल्यो मोगाच्यो कविता वाचतकीच त्या मोगीची मोगीका ही 
ताची शेजारचीच चली आशिल्ल्याचें जाणवता... तो तिचे वांगडाच ल्हानाचो 
व्हड जाला... तिका वाडटना 'पळयलां. केन्ना केन्ना चोरून पळयलां... केन्ना 
तिचेच वांगडा आशिकुशीक भोंवतना तिका नदरेनूच पियेला... तिका दर दिसा 
दर खिणा लागिंच्यान पळयतना 'तिचे चुलीकडे नूय तो पावला... पूण 'तिच्या 
काळजा' मेरेन पावूंक ना हें ताचें दूख. हे शेजारचे चलयेक आपले दोळ्यां सामकार 
हळद चडटना तो पळयता, आनी म्हणटा.... 'अकस्मात सगळें योगा योगानूच 
घडलें, माटवा दारांत हळदीचें उदक तिणें न्हालें.' (अस्तुरीचें चित्रण), अचकीत 
एक दीस ती ताचे नदरे हुजीरूच हळद न्हाता... बाशींग बांदता. अशा असफळ 
मोगाचें उत्कट स्मरण करतना कवीन कांय कडेन सुंदर वाक्य-रचना केल्या. 
देखुनच कवी कडल्यान फुडाराक आनीक बऱ्या काव्यरचनांची अपेक्षा दुबाव 
विरयत दवरू येता. कवीन हेर कवितांचें वाचन, मनन करपाची गरज आसा. 
तशेंच आपले कवितेक 'व्यक्तीगत' पांबड्या वेल्यान “सार्वत्रीक, पांवड्यार 
व्हरपाचीय गरज आसा. 
फाटल्या यादींचे संचीत घेवन कवी मुखार वता. तो “फाटल्या यादीं'क पयस 
करूंक पावना. आपली भूंय सोडून परदेसांत वतनाय तो म्हणटा, 
“यादीक तुजे वेंगेंत घेवन 
अरबी समूद्र हांवें हुपलो 
मव्यबाच्या बोटांक धरून 
आयज उजवाड नवो फांकलो' (उजवाड नवो) 
ह्या पयल्या मोगाचे यादींत जगतना ताची घुस्मट जाता... 
“पयल्या मोगाची देवा 
आयज निमणी सांज याद 
शब्दा शब्दांनी शेणलां हां 

आतां तरी सोंपय वाद” (पयली याद) 

अशें जरी आसलें तरी कवीची भावना खूप कडेन तितलेच तिक्रतायेन 
आकर्शक शब्द-रुप घेता. कवीकडेन सुंदर वाक्यरचना करपाची कळाशी आसा. 
देखीक: 

“येता जेन्ना भोंबतणी तूं, सगळे बांद फुट्टात 
व्हांबत वयतां झऱ्या सारकों, जंय दोन प्रवाह भेट्टात' 
'स्वासाक लेगीत तुज्या सहवासाची, 
संबय आतां जाल्या' 

मोगाच्या कवितांचे भायर हांव भायलो, सुरवेचे आर्य आमी, शंखनाद, 
युद्धरण, मनशा तुर्वे, समय आनी हेर कविता वाचकांचें लक्ष ओडून घेता. 

जयरामा भितर एक कवी आसा हातूंत दुबावूच ना. पूण ह्या कवीक फकत 
फाटल्या यादींच्या संचिताचेरूच जगयनासतना ताका समाजीक अणभवाची 
जोड दिवप गरजेचें. कवी स्वता 'गोर बंजारा' ही बोली उलयता आसलो तरी 
'कोंकणी'क आपली स्फुर्तदायिनी मानून तिची सेवा करपाचो ताचो हावेस 
तोखणायेक पात्र थरता. मूळ घर कर्नाटकांत आसलें तरी ताची पुराय जीण 
सत्तरींत घडल्या, सत्तरीचे बोलीची विशेशताय ताचे कवितेंत दिसता आसली 
तरी मराठी उतरांचो अती प्रभाव टाळून कोंकणी भाशेची उतरावळ केळोवपाचो 
यत्न कवी कडल्यान घडप गरजेचो. कवीचे नांव कोंकणी कवितेच्या मळार 
तितलेशें वळखिचें नासलें तरी, सातत्यान अभ्यासपुर्ण मार्गक्रमण करीत कोंकणी 
कवितेक योगदान दीत जाल्यार फुडाराक एक बरो कवी म्हण नांव जोडपाचो योग 
जयरामाच्या वांट्याक येवं येता. जयरामान कवितेच्या मळार शिकपाची आस्त 
जागी दवरून आपली नदर अदीक बळीश्ट करची ही अपेक्षा. 

- राजय पवार 
27.03.204 

जुनी जखम 


शब्दकोशांच्यो उसपायल्यो खाणी 

कण कण धातू आनी धुळीचे भरसले 
रहस्यमय गुपितांच्या खोल खिणांनी 
शाणे पणाच्या अपार युक्तीक लडयलें 
सभ्य आलोचनाची अतूट बांदावळ 

तुपा सारकेंच खिणयाळे उबेन विरगळळें 


भुगर्भाच्या आंतरीक शक्तेन 
कल्पनांचे भांडार आख्खे पालतायलें 
मोगाच्या विवीध रुपी साच्यानी 
प्रतिबींब एकसारकेंच जाणवले 
दरएक मोगीन मांडिल्ल्या विचारांनी 
त्यागांत बुडिल्ले खीण अणभवले 


अस्तित्वाच्या पेटयल्ल्या पणट्यांनी 
जळपी वातिचेर तेल आयज ओतयलें 
शहिद प्रेम कथांच्या स्मृतीनी 
लिचिल्या दुखीक नकळत खाजयळलें 
आयज विरहाच्या मुक्या दुकांनी 
जुन्या घाव्यांक मिठान न्हाणयलें 


रः 


अदृश्य रूप 


अदृश्य अनवळखी रुपान 

जेन्ना हांवें तुका स्पर्शीलां 

उदका सारकेंच पवीत्र नितळ तूं 
हिमगंगे सारकेंच जाणवलां 


वार्‍यां भितर विलीन जावन 

स्वास रुपी जेन्ना प्रवेश हांवें मेळयला 
निर्मितिची जिवन दायिनी तूं 

अखंड सृश्टीचें रुप हांवें पळयलां 


परके कुडींत म्हज्या आत्म्याक 
जेन्ना तुजे नदरेन हांवें पळयलां 
मळबां इतलेंच व्हडलें तूं 

आकाश गंगेत एकरूप विसावलां 


म हस 00 स?“ 

८) 


दिसासपन 


वापरचो खंयचो शब्द तुजेर 
सोटून लेगीत मेळना 
कस्तुरीचो गंध मोगा 
सोटून लेगीत भेटना 


रेशमी म्हणू कापूस तुका 
कांयच म्हाका कळना 
फुलां सारके नाजूक तूं 
फुलपाख्याक तूं भेटना 


हें दिसा सपन म्हजें 
हावेस नवें जागयतां 
पिशा मनाचें सपन तूं 
दोळ्यांक दोळो भेटना 


॥8 


4. 


जाळें 


विणले जाळें कोळया सारके 
चितलें चित्त आडखून पडटलें 
म्हज्याच जळमटिल्ल्या घयरावांत 
निरंतर बंदीस्त उरतलें 


आधुनीक कुशळ श्रमिकांचे 
निर्दयी सांपळे तुट्टलें 
निराशेच्या एकांता पलतडी 
सर्वांग अपमानीत जातलें 


आयदल भल्लां आक्रोशाचें 
मज जातीक करें समजलें 
निराधार म्हज्या संकल्पाचे 
आमंत्रण दुर्भाग्यांक दितलें 

जोर मोणाचो 


आयला मोगाचो पयलो जोर 
सुटला घाम आनी तकली थंडगार 
चल्लां वखद, जिवाक ना थारो 
आयला वारो आनी चडला पारो 


घालता जिणेंत पयसुल्यान साद 
शिणशिणला जीव आनी जळटा कात 
दाटलां रगत, सावुळळ्यात शिरो 
आयला तारो आनी चडला पारो 


घामेता वारो चिसुडटा ताका 
वेगेन येवन हुबयता म्हाका 
दिसना फातर दिसना मेरो 
आयला वारो आनी चडला पारो 


नव्या हावेसाचो आयला जोर 
चारूय दिकांनी धांवतात चोर 
पयल्या मोगाचो पयलो किनारे 
आयला वारो आनी चडला पारो 

6. 


धुळवट 


एका दिसा परयेन मळबांत 
कुपांचेर सैर म्हाका भोंवडयलो 
स्वर्ग सुखाचें सपन तें 
जिणेंतलो मोक्ष तिणें दाखयलो 


स्पर्शलिं तिणें मोरपिसां सारकें 

अंतरंगात अमृत जें घोळोवचें 
आकस्मीत मेलिल्ली नवसाण ती 

जशी अणभवची क्षणीक आकाश-मोगरी. 


एक आत्मीय इत्सा भोंवडी 
चलतालों पिडयांची रोशी मजयत 
खिणयाळ्या दिपोत्सवाचो संभ्रम तो 
जशी खेळयली तिणें रंगाची धुळवट 
cm NE SMR 

कं 
एक थेंब 


एक थेंब मोगाचो आतां 
म्हजेर पडूं दी 

स्पर्शान तुझ्या स्वासाचेर 
कुडीक जीव नवो मेळ दी 


जिणेंत दीस उरल्यात कितले? 
समजूक म्हाका जाय आसले 
अख्खे शरीर पडींग म्हजे 
शिंवर पावसाचो झडूं दी 


कितले दोश म्हजे भितर 

शुद्राक लेगीत आसचें ना 

मोगान तेकयत्यो दिमयो हांवें 

भिकाऱ्याज जीतलीं भीक लेगीत मागूक ना. 


: 
वेळ पुनर्जल्माची 


भारत मातेच्या शूर्‌ विरानो 

पुनर्जल्माची आतां आयल्या वेळ 
देशद्रोह्यानी केल्ल्या अगणीत कुडक्यांचो 
अखंड भारतांत आतां जावचो आसा मेळ 
लोकशाहीन आयलां देशाक दुबळेंपण 
भ्र2ट साम्राज्याचो सोपयात खेळ 


कर्मकट्ट्यानीं दुश्टकर्माची लायल्या सर्त 

पळयात घातला राजकारणान कसो विळखो! 
लुटतात रस्त्याचेर बायलेचे दैवीपण 

घुसखोरांच्या शेणाचेर माजल्यात दुकोर सभागीपण 
ह्या जनावरांचें करून निसंतान 

गर्भात झांसीचे राणयेक दिवया पोसवण. 


आंगणात वेदांचे धडे आतां गिरयात 

आवयो पृथ्वीराज, राजे शिवाजीच घडयात 
स्वातंत्र सैनीकांच्या स्मृतीक आयज दुखयलां 
शिमेवेल्या दरएका सैनीकांक लजयला. 

अशें कित्याक संस्कृतायेचे लजके आमीच तोडटात 
ओगी रावन देश लूटताना पळयतात. 

दर्या देगेर 


दर्या देगेर ओले रेंवेर 
जेन्ना पावलां तुजीं उदेतात 
रेंवेच्या कणाकणार 

मोगा तूच म्हाका दिसता 


तिनसांजेर दर्या भरते वेळार 
ल्हारां वांगडा वाट हांव सोबयतां 
रेंवेंच्या मोडक्या घरांत 

सपनां तुजींच हांव चित्रायतां. 


शंख [शिपयांची सोबितकाय 
जिवीत मोतयां घालून गुंथयतां 
परतिच्या निमण्या ल्हारार 
म्हजो रकाद तुका दवरता 


2॥ 


I, 

केंस तुजे 

केंस तुजे वोल्तां वोल्तां 

गोल गोल घुंवतात... 

जशीं उब्या माडयेचेर 
मिरयातेल चरता 

रगतान म्हज्या मोग पेरता 
आनी भोंवर्‍या सारखे फिरयता 


साये सारखे वयरच उरता 
भेशटावन भावना तरंगता 


केंस तुजे जावन नांगर 

रस्त्या वाटेर रावतात 

बुडटा म्हण पळयता 

मरतलो म्हूण वाचयता 

तुवेन घेतिल्लो श्वास लेगीत 
म्हज्या काळजा मेरेन पावयता 


EN ASS 

केंस तुजे जावन कुपां 
पावसाक उजो लायता 

थेंब्या, थेब्यांत सुर्या दडोवन 
आंगाचेर याद दिवन तोंपता 
रवी जावन मनाक घुसळयता 
सपना लोणया सारकीं उफेतात 
वेणयेत घाळून पिळयता 
केंसावरी मन म्हर्जे तुटत रावता 
केंस तुजे वोल्तां वोल्तां 

गोल गोल घुंवता... 

मेरे वयल्यान चलताना 


म्हरे वयल्याज चलतांना 

मोरो माथ्यार घेवन धावताना 
पावलां तुजीं निसटताना, 
कमरेक लचके तुझ्या पडटानां 
चिकल पांयांचेर मिरयताना 
दिशटी पडटा सावळी तुजी ॥१॥ 


पुस्तक तूका वाचताना, 

मिरयो कपळाक पडटाना 

बोटार ताल नाचताना 

केंस फणयेक आढयताना 
आरशांत परत परत पळयतांना, 
दिश्टी पडटा सावळी तुजी ॥२।। 


नहंयचें उदक कांपताना 
पावसांत मन भिजयताना 
वतान कपडे सुकयताना 

धुकें पळोवन ओसरताना 
दिश्टी पडटा सावळीं तुजी ॥३॥ 


यापण्यो दोळ््यांचो मिटताना 

ओंठ हातांक खेळयताना 

चोरून गजाली आयकताना 

मनाक कोंडून दवरताजा 

दिशटी पडटा सावळी तुजी ॥४॥ 
SSN ro “... . >. 

निरोप 


मनात फुलित्ल्या फुलांचो 
परमळ तुजेलागीं धाडचो कसो? 
आमच्या फाफशिल्ल्या खेळाचो 
डाव आतां मांडचो कसो? 


काळखे रातींतल्या किनाऱ्याचो 
निरोप तुकां सांगचो कसो? 
गुरथिंल्ल्या भावनांचो वळेसर 
विणयेत तुजे माळचो कसो? 


गंध कस्तुरी मृगाचो 

आंगाक तुज्या लावचो कसो ? 
पाठ आमच्या विरहाचो 

मनार म्हजे गिरवचो कसो? 


आवाज तुटिल्ल्या कंवचेचो 
काळजाक म्हज्या सांगू कसो? 
आवाजा फुडें धांवपी उजवाडाचो 
यादीक जोडून थांबोव कसो? 


25 


590 


पाचव्या शेतात 


पांचव्या शेतांत धोलत्या रानात 
मोग भरला पाना पानांत 
काळ्या रातींत ओल्या दवांत 
जाग कोणूच दाखयना 


जागो रावून उलयना 

आनी कितेंच हांव पळयना 
न्हिदचें अशें दिसना 
कोणाकूच आतां रावना 


भांगर, मोतयां तेणी कितेंच वेंचूंकना 
पाचूं मणीं चोरूंक ना 

आतां फांटीं तो रावचोना 

सोबीत करचे आदी मरचोना 

फकत पिसो मोगी उरचोना 


आतां ओगी तो रावचो ना 
. मोग आतां आयकचो ना 
= `= ॐ ६ २४ अमन 

4. 


सौंदर्य 


सौंदर्य तुजें मळबा सारके 

नजर म्हजी भोवत्यां सारकी 
संगमरवरी देहाक तुज्या पळयतां 
धोळतात केंस मोरपांखा सारके 
थांबता स्वास जेन्ना, ओंडणी तुजी सरकता 
सुश्टी सारको देह तुजो 

मनांत तृप्ती जागयता 

सगळ्या दिकांनी अमृतासारको 
तुज्या स्पर्शाक मन आशेतां 

लोभ मनाक सतायता 

ध्यान म्हजे चोरा सारके 

कमरेर तुज्या थिरावता 

मन म्हर्जे मोरा सारके 

तळटार तुज्या नाचयतां 

52 
प्रित म्हाका कळोवंची 


तें म्हजो मोग करता 
ताका सोदचें तरी कशे? 


सपनपरी म्हज्या सपनांचें, 
ताका सांगचें तरी को? 


जागता तें रातभर, 
हांवें ज्हिदचें तरी कशे? 


व्यथा खबर आसू जिविताची, 
अजून तें ओगी तरी कशं 


खोलाय म्हज्या घात्याची 
ताणे आतां जाणची 
माणकुल्या म्हज्या शब्दांची 
रुदाय ताणें पळोवची 
निश्तेज म्डज्या दोळ्यांनी, 
ताणे चेतना नवी भरचीं 
निवळ निर्मळ अश्या सुवातेर 
ताणे प्रित म्हाका कळोवचीं 
MS TE S_-_ ~ 

जायो मोणरीं रावतात 


उदक जेन्ना आंगावयल्या निसरत 
न्डाणयेंतल्या फातरीक सांगात दिता 
काळोख मुक्या कुडीक 

थेंब्या थेंब्यार सुमधूर संगीत दिता 
ओल्या आंगाक वारो आपटत 

तुजो सुगंध जेन्ना वाऱयान भरसता 
जिवा जिवाची मनां भरतात 
शेवण्यानी भरिल्ल्या पोरसांत 

जायो मोगरीं चवरून वतात... 

एकदां तरी घेवची 


कवन हें बरोवपाक, लागलीं वर्सा चौतीस 
ओंपतां तुका नमन म्हर्जे, जिणेतलो दर एक दीस 
हे देवते तुजो आयज व्हड दीस, व्हड, व्हड दीस 
देवळांत आरत आनी थंय इगर्जेत चल्लां मीस 


शेणपाचो काळखांत हांव भुळपाचो दिशा 

चिखलातल्या अनाथाक, तुवें दाखयली आशा 

म्हज्या पिरायेच्या तरणाट्यांची, पळयता हांव दशा 
गर्भकुडीतलें दैवत तूं, दाखयली म्हाका सद्गुणांची दिशा 


दैवी रूपाज अवतरले, बदलीत राठलें रुषां, 

जिवीत म्हर्जे घडयतना, पयस करीत रावलें कुपां 
ज्ञान दिलें, तत्व दिलें, दाखयलीं समाजाचीं रुषां 

रीण तुजे फारीक करपाक, हाडचीं खंयचीं आतां मापां 


वाडदिसाक तुज्या हांवें भेट कितें दिवची? 

तुवें केल्ल्या उपकारांची देणगी, देवळांत खंयच्या भरचीं 

स्मरण तुजे करतना, मदयान रात ही फुलचीं 

मंत्रमुग्ध वेळार ह्या, दासाची दखल एकदां तरी घेवची 
RM कितवी >... ._ 

8६ 


हक्क दिला 


नकळत जर केन्ना 

नाजूक मन तुजें दुखावलां 

शब्द हांवें उलयतना 

तुज्या घाव्याक उदरायला 

मर्जी तुजी राखचे बगर 

जर दुकांक दोळ्यांनी जल्म दिला 
अश्या वेळार म्हाका उजरावपाचो 
हक्क हांवें तुका दिला 

नासलो जरी चुकिल्लो हांव 

तुवें समजल्ल्या अर्थान म्हाका 
जाप विचारपाचो हक्क 

हांवेन तुकां दिला 


3] 


व 
ताकीत आतां दिल्या 


स्वासाक लेगीत तुज्या सहवासाची 
सवय आतां जाल्या 


निखळ हास्याक, घटकेपारा आयकुपाची 
संवय कानानी आतां केल्या 


कंवचे सारकी पारदर्शी तूं 
म्हज्या दोळ्यांक आतां जाणीव जाल्या 


तुज्या सांगता बगर मरपाची 

काळजाक ताकीत आतां दिल्या... 
क 0 गागा 

20. 


गणीत तुज्या उतराचें 


मातयेंत लिपिल्ले हिरे सोदपाक 
अजून हांवें खणचें तरी कितलें? 


खोलाय तुज्या मनाची जाणपाक 
दर्यात भितर वयचें तरी कितलें? 


अर्थ जाणपाक तुज्या लिपिल्ल्या शब्दांचो 
मळबांत नकेत्रां मेजचीं तरी कितलीं? 


मोगान न्हाणोवन म्हाका शब्दकोशा सारके 
गणीत तुज्या उतराचें सोडवचें तरी कशें? 

भुवयानीच म्हाका खुणावचें 


तिनसांजे यादीन प्रिये 

पुर्वेच्या वसरेर तुवें येवचें 

दवरतना दिवली तुळशीकडेज 

चोरून दोगांयनी आमी पळोवचें 

चंचल वारो मोगांत पडत 

तुवें केंसांक मात्शें सांबाळचें 

सांबाळ मोगा वातीक आमच्या 

तेजोमय ज्योतीतलें रुप हांवें पळोवचें 

फातर सगळे वेंचल्यात हांतें 

म्हज्या मनां वांगडा फेरे तुवें घेंवचें 

सुल्स लागतकच घरातल्यांची 

रागाज ओंठ तुवें चाबचे 

पापण्यो उगडताना मदीं मदीं 

म्हज्या खातीरूय मागचें 

निरोप घेतना मोगाळ तिनसांजचो 

तुवें फांटी वळून पळोवचें 

जर फुल्ले शब्द ओंठाचेर 

नजरेन प्रिये तुवें कळोंवचें 

संकेत फाल्याच्या मिलनाचे 

भुवयांनीच म्हाका खुणावचें 
5 का 


जव स्मरण तुजें 


स्मरण तुजें 


22% 


संवय आतां जाल्या 


चलताना पावलांक लेगीत 

आपटुपाची संवय आतां जाल्या 

रगत व्हांवलें जरी उदका सारके 
मोन्यानी धांवपाची संवय आतां जाल्या 


पळोवन सगळें दोळ्यांत लेगीत 
न्हिदपाची संवय आतां जाल्या 
उगत्या दोळ्यांनी कुड्डयासारकें 
दुकां जिरोवपाची संवय आतां जाल्या 


म्हज्या काळजाक लेगीत 

तुटपाची संवय आतां जाल्या 

वेंगेत धरून मड्याक भावनांच्या 

जिवा खातीर धडपडपाची संवय आतां जाल्या 


खोटें हांसपाची ओठांक लेगीत 
संवय आतां जाल्या 

दुख सगळें उतराज लिपोवन 
पचोवपाची संवय आतां जाल्या 

विसरू नाका 


तुवें चिरलो जरी म्हाका आतां 
काळजाक म्हज्या मात स्पर्श, नाका 
व्हांवत्या रगताक पळोवन म्हज्या 
मनाक तुज्या रडोवं नाका 


तुवें कातरलो जरी आत्म्याक म्हज्या 
मनाक मात दुखोवं नाका 

तांबडो रंग तुज्या कपड्या वयलो 
नकळत लेगीत पुसूं नाका 


बारीक बारीक कुडक्यांक म्हज्या 
जाळपाक मात विसरू नाका 

पळय कपाळ रंगलां रगतान म्हज्या 
ना म्हणपाचें अजुनय सोडूं नाका 


पळयतना दोळ्यां कुडक्यांक म्हज्या 
पडबिंब तुजें पळोवंक विसरू नाका 
जळट्या अंतरंगाक म्हज्या 

पालोवंक मात विसरू नाका 


कड". 8 मम ही . 

24. 


तुजे खातीर 


तुजे खातीर मोगा म्हज्या 

काळजांतल्यान शब्द कशे सुचनात 
घेनात म्हज्या जीव घाळून 

शायीचो रंग कसो दिसना? 

पळय कोर्‍या कागदान कान रुंद उगडल्या 
आयज तुजें मन कशें उलयना? 


नाजूक नाजूक पावलां तुजीं 
घरभर रांगोळी सदां घालताली 
सपनां सगळीं स्वासांत भरून 
आमी गजाली बर्‍यो करतालीं 


तुज्या हातान नळी, चुलींत धुंवर 
दुंका गालार गळटालीं 

तीच दुकां काळीज म्हजें 

चींब चींब भिजयतालीं 


भितर हांव, तूं भायर भायर रावताळें 

कोण जाणा कितें कावळ्याक तूं सांगतालें 
तिनसांजे, दारां-जनेलां यादीन धांपतालें 
दरखेपेक उपाशी म्हाका दवरतालें 

नयन तुजे उलयले 


फांतोडेच्या सपनांत परमळीत तूं आयलें, 
फुलयलीं फुलां, कोकीळ गीत तुवें गायलें 
बासरँतल्या सुरांसारकें, तूं ओठांर म्हज्या आयलें 
सैमावरी निर्मळ जावन, घोटेरांत उब दीत रावलें 


सुर्योदया वयलें मळब पोले, भूल घालीत रावलें, 

रंग छटा उधळूल म्हजेर, अळंग काळजांत तूं पावलें 

उठेत्या सुर्याक जशी, तुवें तिकली समजून लायली 

शिरशिरले ओंठ म्हजे, जेज्ना नयन तुजे उलयले 
= 0 0 हि. 

26. 


फणी जावन जगतलों.. . 


तुज्यां वांगडा भोंवताना 
काजी लेगीत उलयताल्यो 
वारे म्हुट्यांक चाळयताना 
चानी भियेवन धांवताली 
यांयजणा तुजीं, छनक छनक 
सगळ्यांक म्हाका फिरयतालीं 


तूं ल्हानाचें व्हड जाताना 
बारकायेन हांव पळयतालों 
फात्यां कितें विचारचें म्हण 
रातीन रात हांव चिततालों 


ओठांर तुज्या गीत जावन 

दोळ्यांत तुज्या पडबिंब पळयतालों 
केसांक तुज्या दुखत म्हूण 

फणी जावन जगतालों 

फातराक लेणीत 


फातराक लेगीत काळीज आसता 

घाव घालतकच तांकाय दुखता 

कुडके आंगाचे तुटताना 

आमच्या मनां इतलेंच तांकाय जाणवता 

फातराक लेगीत रंग आसतात 

अशें तांकाय दिसता 

कोणी मोगाज पळोवचो 

शिल्पकारान म्हूर्त घडयताना 

बाजारात विकचो न्ही 

अशें तांकाय दिसता 

फातराक लेगीत नदर असता 

बंद दोळ्यांनी तोय सपना पळयता 

पावसाचो पयलो थेंब पडटना 

तोय दोळ्यांतल्यान दुकां गळयता. 
7 वल 0 2--- 

28. 

नाव म्हजें 

झाडां लेगीत वार्‍या खातीर 
मोगान पानां हालयतात 
धर्तरी लेगीत पावसा खातीर 
आंगार फुलां फुलयतात 
दोंगर लेगीत झर्‍्याखातीर 
दारां सगळीं उघडटात 

मोग लेगीत प्रिया खातीर 
काळजांत लिपोवन प्रस्न दवरत 
हाकाच लागून प्रिया म्हज्या 
नांव म्हजें काळजांत तुज्या 
आसा काय म्हण विचारता? 

हांव भायलो 


खोस म्हज्या जल्माची 
कोणाक एकल्याक तरी जाल्ली काय? 


काळजांतल्यान दिल्ल्या कर्कश उल्याची 
याद देवाक म्हज्या आसा काय? 


स्वर्गा इतलींच दाखोवन सपनां 
ताणें मृत्यू लोकांत म्हाका आडकयलो 


मन नाशिल्ल्या मनशां मदीं 
भायलो म्हूण बारसो म्हजो गाजयलो 


समानतेच्या माळेत गुंथून 
दरएक मणयाचो रंग वेगळो 


गांवांतल्या सगळ्याच दाशंक कुलां 
पूण चव्हाट्यार भेस हांचो आगळो 
El SESS TNS 

जनगणनेच्या यादीत राखून 
वळख म्हजी दाखयल्या 


चोय दिकांनी सिमा आखोवन 
शिक्को भायलो म्हण मारला 


आयुश्य दर घटकेक वाडपाक लागलां 
जिणेचें गुपीत लेगीत उलगडपाक लागलां 


परकी कूड आनी परके जग सुटले उपरांत 
भायल्या आत्म्याक मोक्षाची भिंरांत लागल्या 

30. 


यादीन तुज्या 


तूं अनवळखी आसून लेगीत 
तुजे भितर आपलेंपण दिसता 


तूं मुखार म्हज्या नासून लेगीत 
यादीन तुजे दीस म्हजो भरून उरता 


ममार तुज्या रागाचो पड्डो आसून लेगीत 
रात म्हजी जागी उरता 


वतांत हांव करपून लेगीत 
हांसप तुजें ताजें उरता 


'ना' उतर तुजे आसून लेगीत 
काळीज म्हर्जे मोगात तुज्या बुडून उरता 
MSSM कलवा 

3, 


हाव हाली... 


हांव हालीं जाणटो जातां 

काय पिशा मोगान नेण्टो जातां? 

दीस रातीतलो फरक कसो कळना 
तानेल्ल्या नजरेतल्यान तूं कशे सरना ? 


दिसांची नांवां सदांच शेणयतां 
पंचांगात तुकांच हांव पळयतां 
म्हयने फळ्यावयल्या शब्दा सारके 
डस्टराज सगळे पुसून वयतात 


चिराय खूपच वाड्या म्हजी 

धांप लागिल्ल्या शरीराक हें जाणवता 
घूण सपनात वेगेंत तूं येतकच 

दर एक खिणाक पुनर्जल्मूच जाता 

52: 


शंख नाद... 


दिशाहीन जीण म्हजी, डबक्या पुरतीच राखलेली 
कांट्याच्या झिळीनी, ओल्या रक्तान माखलेली 
शिरशिरता आंग म्हजे, परीचय म्हजो दिवपाक 

म्हजे भितर झगडटा कोण? जागो इल्लोसो सोदपाक 
समाज म्डजो, धर्म म्हजो, अभिमानाक म्हज्या आडायता 
गरीबांच्या हतेचेर देश आयज पावणरे काडटात 


लोक हालीं व्यस्त इतले, स्वार्थ सोडून थारे ना 

पिशे आमचे शहीद सगळे बेश्टेच मेले नात 

आसूं आसले मोगल, इंग्रज, पुर्तुगीज 

धातू, मोती, भांगर आनी हिरेच ते लुट्टाले 

कलीयुगाचे कली, देशांत म्हज्या जल्मल्यात 
शहीदांच्यो कुडी, कागद आनी कोळसो लेगीत पचयता 


अज्ञाजरुपी भारत माते आतां तूं तांका प्रेरीत कर 

दूर टृशटीतल्या हावेसांचें उक्तावण तूंच कर 

माफ कर पूण न्हिदेंतल्या दर एक मावळ्याक जागे कर 

शंख नाद करून युवा क्रांतिची सुरवात कर 

संकल्प, विश्‍व व्यापक जिखपाचें ध्येय दी 

विस्कटलेल्या भावडांक एकठांय येवपाची बु दी 

अज्यायाचेर तुटून पडपाची आमकां आतां शक्त दी 
HN MNO Seam arr) )_ ` 

339 


मोजान तुज्या 


मोगान तुज्या कितें तरी जिखपाक जाय 
काळजांत तुज्या एकदां तरी रिगपाक जाय 
वेंगेत तुज्या एकदां तरी विसवपाक जाय 
तुजे लागीं सगळेंच हांवें हारपाक जाय 


पडिंग म्हजे जिणेत तुजी हिरवळ थंड जाय 

बेहोश हांव आसतना स्वास तुजोच म्हाका जाय 
हुनहुनीत म्हज्या दिसांचेर सांज तुजी म्हाका जाय 
मांडयेर तुज्या आसतना सावळी तुजीच म्हाका जाय 


भांगर म्हज्या साखळींच्यो कडयो जुळपाक जाय 
परमळ हुंगचे खातीर, कमळां तुजीं फुलपाक जाय 
दोळ्यांमुखार दाटलां धुकें, वाट फुडली दिसपाक जाय 
दोंगर माथ्यार तेज नवें जैत तुवें जोडपाक जाय 

34. 


मोणा तुज्या सांगातान 


मोगा तुज्या सांगातान 

म्हजे जिवीत हांवें चित्रायलां 
मिर्गाच्या पयल्या थेंब्यार 
काळजांत तुकां हावें रुजयलां 


मोगा तुज्या सप्तरंगात 
आयज यतीक हांवें रंगयल्या 
धुंद-जावन वेगेंत तुज्या 
फांतोड हावें सजयल्या 


मोगा तुज्या आंगणांत 

नवें हावेस हावें लिपयल्या 

अबोल तुज्या ओठांचेर 

हावें गीत नवें फुलयलां 
PN PSE ONG SS, ाा 

35. 
म्होंवाची पोळी 


जड जावंपाक लागतल्यांत पावलां आतां 
दिशा, दृश्टी लेगीत आळसायल्या 

एका म्होंवा थेंब्यांच्या आशेन 

अपायकारी रानात स्वताक हांवें घुस्पायला 


म्होंवा मुसांलो आवाज काना लागीं घुमतालो 
विद्युत गती तांची खिणात अदृश्य जातालो 
गोडसाणेच्या हावेसान निराधार हांव चळतालों 
अप्रूप गोडसाणीचो नकासो हांव सोदतालों 


दुखावल्यात पावलां वाडल्यात आतां धांपी 
विस्तारता काळोख पडल्या ओगी रान वाटो 
काळखाचें क्रूरपण पळोवचें मदयानराती 
आस एकूच मनाची पळोवंच्यो जळट्यो वाती 


रात गेली दीस आयलो घेवन माथ्यार प्रस्न नवे 

. कितले खीण म्हाका जाय? परजळीत करपाक जीण म्हजी 
खुशालकायेच्या सुक्ष्म खिणानी रावल्यातं लिपूज खीण म्होंवे 
खोशी जावपाच्या आशेन जिवीत रडत हांवें शेणयलें 

36. 


ड्त्सा 


परत एकदां तरणाटो जावन 
मोगात आयज पडलां हांव 
महानताय तुजी पारखिताना 
नव्या विशवात बुडलां हांव 


जाणा आसून तुजीं सगळीं दुखां 
नकळत तुकांच हांव दुखयतां 
हांव विचारपाक विसरलां जायत 
कित्याक मनाक अशें रडयता? 

3.7: 


वळख 


अगणीत तुज्या व्यक्तित्वाची 

रहस्यमय उर्जा खाण तूं 

दर एक बायळेज आपणावची 
अशी सन्मानाची वळख तूं 


निःस्वार्थ अनेक संघशचि 
दुकांनी बरयल्ें पुस्तक तूं 

दर एक नातें सांबाळचें 

अशें अमुल्ल्य सोबीत भांगर तूं 


स्मरण तुजें हा 


3०) 


सपन परी 


सपन परी भ्रमांतल्यान सत्यान तूं उतर 

तुज्या म्हज्या संवादांचें गुपीत तूं उगड 
समजुपाक चुकत जाल्यार घेवचो तूं फुडार 
चुको म्हज्यो निस्तरतना तुवें जावचें नही रागार 


समर्पीत जीण तुका तूंच म्हजो आदार 

सांठयल्ल्या खोसयेचो एकमेव आदार 

दिवपाक म्हाका शक्य ना तूं सगलेंच घे हक्‍्कान 

म्हज्या सर्वस्वाची धनीण तूं एकदांच यो मुखार 
i कक >. . >... 

39. 
अस्तीत्व 


मोगा म्डज्या आतां हांवें थारायलां 

मन ओतून, उलटून, पालटून निरखुचें 

चुकून इल्लें तरी अस्तित्व म्हजे उल्लां कांय? 
खीण शेणिल्ल्या काळजांत सोटून आयज काडचें 
उणे जिवीताची पिशी धडपड चल्ल्या 
खळखळपी झऱ्या सारके उलोवन पळोववें.... 

40. 


रीण 


रुप्या महोत्सवाची परबीं दिवची हांवें कशी 
आनी पयल्याच भेटीचेर शब्द मांडचे तरी कशे 
पेंडो मारिल्ल्या गड्ड्यांची अविस्मरणीय ती चमक 
अंतरंगात पसरिल्ल्या उजवाडाक मागचें तरी कशे? 
संघर्शाच्या थांब्यांचेर मेळिल्ल्या प्रेरणेची 
हे जिणेंत अपार रीण फेडचें तरी कशे? 
क oN 0 मम . 

4]. 


समर्पण 
खूब झुजळें युद्ध मोगाचें 
भावनीक घेऱयांतल्या चक्रत्युहाचें 


वेंगायल्ले वार कशे हांवें चुकोवचे 
धाळ चिरून येवपी शब्दरूपी शख्ञांचे 


सोंषले सगळे पर्याय मुखार अजून झुजपाचे 
मेली जिड, उरिल्ले निर्णय समर्पणाचे 

पराभूत शारिरीक आनी आत्मीक शरणागतीचे 
सर्वस्वी हक्कान स्तिकार जैतान आंता करचें 

42. 


अपुरें एक सपन 


अपुर्‍या एका रातींतलें, अपुरे एक सपन 

भ्रमीत म्हज्या रातीन हुसकेतालें मन 

जाणा कितें सोदतालें, तिक्ष्ण ताचे नदरेन 

पावलां तांची दचकतालीं आयिल्लें तें स्वास ताणून 


आडायताले स्वताकूच, भावना आपल्यो रोखून 
मनाच्या खोल खिणानी, जशें पळयतालें पारस्वून 
ताणे जें उलयलें, तें ताणे लेगीत आयकूंक ना 
आत्म्याची व्यथा, काळजांक कशी समजूक ना? 


ee ३५-०4. न 

स्मरण तुजें 


43. 

हाव 

दिसता इतलों हांव शांत ना 
आनी सन्यास लेगीत घेवंक ना 


जगाल पावलां सगळीं मेजलीं म्हजीं 
व्यथा मनाची तुकाच कशी कळूंक ना? 


इत्सेच्या आकाश गंगेत रचयलां 

दीस रात सपना हांवेंनूय पळयल्यांत 
पळयल्यात मुदयाळ्या केसांची विविधताय 
वेंगेतले असंख्य खेळ लेगीत बाळगिल्यात 

44. 


शृगारमयी 


अंतर मनाच्या विविध रंगा मदीं, 
आज बेधुंद म्हाका मिसळूंक दी 
व्हांवत वचूनी तुज्याच सपनांनी 
अप्रूप आत्म्याक रंग नवो मेळू दी 


मांडयेर तुजे इल्लोसो आतां जागो दी 

कोमल तुजीं बोटां केसांनी म्हज्या फिरूंदी 
मनांतलो उमाळो आतां ओठांर तुज्या येवंदी 
भुरभुरपी तुजे केंस, मुखामळार म्हज्या खेळूं दी 


मोग आमचो पळोवन वंद्राक लजूं दी 

घट्ट वेंगेत वाऱयाक आयज घुस्मटूं दी 

फुलांच्या परमळांत हे सीण फळं दी 

शृंगारमयी भावजाक अशोंच थिरांव दी 
EE MS EOSIN SNE _ 

45. 


मास्तरीण 


उजवाड विस्तारपाची अमोल शिकवण 
अणभवले जेन्ना ध्यान हांवें लायलें 
ग्रीश्म श्रावणा इतलोच परिपूर्ण 

जेन्ना आचार्य रुपान तुका पळयलें... 


अबोल शब्दांनी तुर्वे खूप शिकयलें 
गोंधळिल्ल्या म्हज्या मनात नजरेन उलयलें 
अलौकीक शांती आनी विनम्रतायेन भरिल्ले 
जिवीताचे मास्तरणीचें रुप हांवें पळयलें 


भूल घालपाक खेळ सगळे चलताले 
दरेक वेळार विशय नवे मेळटाले 
इंगळे लेगीत फुलां घेवन झडटाले 
निर्गूण भितल्ले आपूणच वाफेताळे 

46. 


दर एक खीण 


दर एक खीण बरयतां जिवीताची काणी 
भुतकाळ मंदायता वाट भवि*्याची गती 
काळांतरान साठयत वयता पानांचेर माती 
जुन्या पुस्तकातल्यो यादी सांबळटा कोण नातीं 


MME SOI जज 

47. 
युद्धरण 


निशस्तराचें युद्ध रण हें 
दैवान दिलां चिलखत बुराकांचें 


विधात्याचे अट्रूश्य चक्रव्यूह 
अज्ञानान कशें तरी समजूचें ? 


हें जिवीत धांवता रॉकेटा सारके 
घेवन अधिकार आनी सैयम कायद्याचे 


दर एकाच्या प्रवासाज 
रचल्यात दोंगर संघशचि 


खिणाखातीर फुलतात फुलां 
जिवीतांत राज्य खरें काट्यांचें 


दोळ््यांआड घडटात कारस्थाना 
तोडपाक जातें लागीचें 


दुबावाच्या आशयान मजशान 
आक्रोशाक कं सांबाळचें 


शेणिल्ले सारांश जिवीताचे 
सवकळीन एकदां मुखार येवचे 


वादळ भावनांचे भोंवताना 
मध्यस्त जावन अकस्मात तरी निरखुचें 


आदाराचें आमीश दाखयत 
पेरलां शेत ताणे डंगळ्यांचें 

48. 


अस्तुरीचें चित्रण 


अकस्मात सगळें योगा योगानूच घडलें 
माटवा दारांत हळदीचे उदक तिणें न्हाले 
बाशींग कपळार अक्षतां माथ्यार पडटालीं 
यादी फाटल्यो काडून मुक्यानीच ती रडटाली 
मंगलाश्टकां आजी मंत्र काना मनांत घुमताले 
एका वाघीणेचें रुपांतर गाये सारके जातालें 


आरंभ नव्या जिवीताचो आकांक्षानी भरिल्ल 
पांचव्याचार वाठारांत जशे गुलमोहर फुलिल्ले 
मोगाच्या सांकवार अभिमानान तें झुलतालें 
मोगाच्या वेसनाक मयदिचे पडे लागले 
अतिथीचे घरटें गर्भात अळंग वाडपाक लागलें 


ee MSS SINE S SON OT DO 

स्मरण तुजें 


होटी आतां तिची दैवी आशीर्वादान भरल्या 
चितळ मन आंगणांत धुमाकूळ घालपाक लागलां 
स्फुर्तदिणें नटखट तें घाम तिका काडटा 

मोटे हुशारीन तिच्या आईक यादीन हाडटा 

तोंडा सकट उशेटें ताचें घरभर शिपडिता 

फुगार कळयेक हांसोवपाक तिचें व्यंगचित्र जाता 


संवसाराच्या वेळपट्टेत आडखळून तें पडटा 
कळाजेक ह्या दिसांनी घुस्मटून तें उरता 

आमाडो तिचो विस्कटलेलो निर्जीव कर्णे वागता 
समतोल नात्याचे राखतना हवेंत तें तरंगता 

वारो, वादळ, वताक, पावसाक झूज दिवपाक पेट्टा 
कर्तव्य, मोग, विश्‍वासाची, दुखां तें पिवपाक लागता ' 
भुरम्याचें हाशें पळोवन जांबयो तें लिपयता 

समाजाचें खरें रुप जाणून चित्तेन तें शेणटा 

49. 

संदी 

आयज एक संदी आयल्या 

म्हजे जिणेत 

म्हजो जीव भुलचो 

हांवें येवचें तुंजे वेगेंत 

आयज तृप्त जावन 

शेणचो हांव 

धुंद तुज्या मोगात 

शब्द उणे पडटले 

तुवें जाणचें 

सगळें मोल्यानी 
HEMMER >... | 

50. 


सोद 


एकजीव जाल्यांत आमी 

भरसू जिणेंत मोग 

पावलां आमचीं एकठांय आयल्यांत 
घेता आमीच आमचे जिणेचो सोद 

Sl. 


उजवाड नवो 


यादीक तुजे वेंगेत घेवन 
अरबी समुद्र हांवें हुपलो 
मळबाच्या बोटांक धरून 


आयज उजवाड नवो >> 2 9 | 

जा 


जय प्रवाह भेट्टात 


_ येता जेन्ना भोंवतणी तूं 


स्मरण तुजें 


सगळे बांद फुट्टात 
व्हांवत वयतां झर्‍्या सारकों 
जंय दोन प्रवाह भेट्टात... 

53; 


म्हज्या फुला 


न्हिंद न्हिद म्हज्या फुला 
वेगेंतल्यान सुटू नाका 
विसव घेत खांदार म्हज्या 
सपनात जागे तूं जावं नाका 


के 

54. 


सुवात जिणेतली 


म्हजे भितर म्हजे भायर 
कितें तरी जालां 

तुजेच सारकों हांसता 
तुजेच सारकों पळयतां 
तर्सोच हांसपाक लागतां 


दिसता अशीं पावलां तुजीं 

म्हज्या पावलाचेंर थिरावल्यांत 

वेंगेज घेवन चलतां तुकां 

दोळ्यांनी स्वताच सपनां हांवें शेणयल्यांत 


सुरांच्या वेळेर उमेदीन रावलां 


_ गोपषांत तुज्या जग म्हर्जे रंगलां 


स्मरण तुजें 


खिणा खिणात फुल्लां तूं 
सुवात जिणेतली नवी उजळल्ल्या 


69 


70 


जी 


हांवें आयज उलोवचें 


एक मन सांगता हांवें आयज उलोवचें 

तुज्या म्हज्या नात्या मदीं फुल नवें फुलोवचें 
रंग तुज्या अंतरमनाचो आयज हांवेन जाणचो 
बंध मनाचे तोडून मोगान तुज्या शेणचो 


खूप जालीं पिशेपणां आयज हांव हारचो 
जबरदस्तेलूच इल्लो मोग तुका दिवचो 

सैर भैर वाऱ्या सारको तुजे लागीं घोळचों 
फुलां सारको सुगंध आयज हांवें अणभवचो 


स्मरण तुजें 


56. 


सुरवेचे आर्य आमी 


सगल्या युगांचेर वेदांचे वर्चस्व 

हें सत्य, पूण जग मानपाक कशेंच तयार ना ! 

दर एक शब्दांनी लिपिल्ले अलौकीक गिन्यान 

अजाण आमी, पयले वारीस घेवपाक कशेच तयार नात? 


सृश्टीच्या निर्मात्या पळय एकदां अत्याचार 

शलोक तुजे विकतात आंतवादी बाजारांत 

शडयंत्र मानवतावाद जट करपाचें जगाक कळू दी 
सुरवेचे आर्य आमी आख्खा विश्‍वाक आतां पटोवन दी 


विलायती दुस्मनानी योजनाबद्ध रितीन आमकां तोडल्यात 
आमचे भोंवतणच्या फितुरांनी स्वार्था खातीर फसयल्यात 
येयात म्हज्या भावानो पेटोवया क्रांतीच्यो मशाली 
मनीसपणाच्या दिव्यानी सन्मानाच्यो वाती उजळूदी 


7 


SiG 


पयलो सुर्योदय 


पुर्वजल्मा उपरांतचो पयलोच सुर्योदय 
सोबीत सुंदर मळब सुश्टीची नवी लय 
धुकें आयज निस्तरता करून परतें पांय 
गुलाबी थंडेन उबेची दाटल्या कोमट साय 


जाण्ट्या पिंपळाचेर अद्‌भूत हें नवेंपण 

पानां पानांचेर पर्जळटा दवाचें पिशेंपण 

दर एक स्पर्श अणभवतां मोगाचें दैवीचण 
आत्मीक उमाळ्यांत भरून आयलां तरणें मन 


mm SE SMT .. 

38. 


परबीं 


पापण्यो आयज खुलतना 
ताच्या किर्णांनी न्डाणोवचें 
पेरून पांवलार नवरत्ना 
जिवीत नवें उजवाडचें 


घावे जुने सुकतना 
वेदनेक तुवें विसरचें 
वाडदीस आयज मनयतना 
हावेस नवे बाळगवे 


तेंगशेर कळी फुलतना 
मनाक इंद्रधनू झुलोवचे 
पंचामृतान गोड उलयतना 
म्होंवाल सृश्टीक भिजोवचें 

पयली याद 


पयल्या मोगाची देवा म्हज्या 
आयज निमणी सांज याद 
शब्दा शब्दांनी शेणलां हांव 
आंता तरी सोंपय वाद 


पयले चुकीचो देवा म्हज्या 
पळय एकदां निरखून घाव 
पावलां पावलांर आपटला हांव 
आंता तरी तूं म्हाका पाव 


पयल्या धडपडेची देवा म्हज्या 
जाणून घे एकदां दिशा आजी गती 
आतां तरी मेळूदी माती 

आनी ताचे कुशीक पेटूं वाती 


पयले यादिची देवा म्हज्या 

पूस एकदां गच्च गिरयल्ली पाटी 

गिरोवज गिरोवन थकलां हांत 

आतां तरी सोपय सपना खोटीं 
ल se Sl SE NR 

60. 


उलो 


वाळवंटात पडटा केन्ना तरी दंव 
युगा युगाचे वैरीपण मोडून 

आस धरून रावता तप्त दर एक कण 
वाफेता वेगेंत अजाण पिशें ते दोगूय 


हुनहुनीत दिसांचेर रातीचो आसरो 
मोडून सगळीं सपनां झडटा उजो 
पुनवेच्या एका दिसा मोग जाता जागो 
उमास भरून काळजांत दीत रावता उलो 


स्मरण तुजें 

6]. 
कित्याक अशें? 


कित्याक अशें? एकलें तूं चलतना 

वाट मेकळी, फातर, गुणे लेगीत उलयतात 
कित्याक अशें? तुका फुलोवपाक 

अपुरबायेन झाडांचेर पानां नवीं कोमरेतात 
कित्याक अशें? तूं अजाण वोगी आसतना 
सावळी रानात, किर्णा उजवाड तुजेर पसरयता 


कित्याक अशें? मनांत ओगीच तूं हांसतना 
जावन मोगरे कळे मोग तुजेर शिवरतना 
कित्याक अशें ? तुका फुलोवपाक 

लजून कळयो ल्हवूच झडोवपाक 
कित्याक अशें? स्वछंद तूं झुलताना 

मस्तो, पिसो, सैर वारो गंध तुजो फारायता 


कित्याक अशें? निरागस एकलें तूं उलयतना 

शेवणीं मोनी कोण जाणा कितें तीं आयकतात 

कित्याक अशें? गीत अर्द तुवें रचताना 

गोड सूश्टी सगळी संगीत नवें आयकतात 

कित्याक अशें? जिणेंतले जुनें दीस धुकलताना 

ह्या एकांत भयाण वाटेर तुकाच हांव पळयतां 
RGR 5. (ˆ 

62. 

तुं म्हजे 

तूं शब्द म्हजे, तूंच म्हजो संवाद 
तूं हटी म्हजी, तूंच म्हजो उजवाड 


तूं प्रस्न म्हजे, तूंच उतर लेगीत 
ओगी तूं जालें काय, शेणटा म्हजी जीण 


तूं स्वर म्हजे, तूंच म्हर्जे गीत 

तूं अभंग म्हजे, तूंच म्हजी प्रीत 

तूं काळीज म्हजें, तूंच म्हजें मन 
पयस तूं, उदास हो खीण 

तूं नश्या म्हजी, तूंच म्हर्जे रगत 

तूं दर एक दीस म्हजो, तूंच म्हजी रात 


तूं सकाळ म्हजी, तूंच म्हजी तिनसांज 
तूं रुसळें म्हणटकच, शेणटा म्हर्जे भान 

63. 


याद म्हजी | 


जालें जिणेंत कितेंतरी याद म्हजी करूं नाका 

वायट हांव असलों तरी शत्रू म्हाका माजू नाका 

आडखळीर आडखळी आयत्यो तरी मुखार वचपाक भिवूं नाका 
इदवास आख्खो जालो तरी झूंज दिवपाक भिवूं नाका 
जाणवली म्हजी गरज तरी याद म्हजी करूं नाका 


वांगडी कोण नासलो तरी एकलें वचपाक भिवूं नाका 
प्यादे तुजे हारले तरी झुंजपाक तूं विसरु नाका 
चक्रव्हुव अडकले जरी माघार केन्ना घेवं नाका 

साद म्हजी पडली कानार फांटी केन्ना वळूं नाका, 
बिनसलें तुजे खंय तरी याद म्हजी करूं नाका 


प्रस्न आसलो मोठो तरी मेंदू धोपरांत हाडं नाका 

शीर भिणभिणली तरी तकली आपटू नाका 

निसरून पडलें तरी जिड मनाची सोडूं नाका 

चुकूज आयलीच याद तरी दुकां दोळ्यांत हाडं नाका 

काळखांत चुकलें तरी याद म्हजी करूं नाका 
EE 

64. 
पडबींब 


दिसता फोटवांतल्यान तूं भायर एकदां येवचें 
उदकांतल्या पडबिंबासारकें मनात म्हज्या पसरचें 
मनांत नसताना लेगीत तूं रागार म्हजेर जांवचें 
फुगरो तुजो काडताना हांवें परत परत हारचें 


दोळ्यांच्या पापण्यांनी हळूच तुर्वे खुणावचें 
पुनवेच्या चांदण्यात मज आमचें जळचें 


निरागस मुखामळ तुजें पळयताना धूंद हांवें रमचें 
मनातल्या शिपयांनी अळंग तुका जपचें 

तुज्या मनातलें सगळें खीण हांवें चोरचे 

जिणेच्या अंतरंगांत मोगाचे रंग भरचे 

हार 


म्हाकां खबर आसा 

हार म्हजीच जावची आसा 

उमाशेच्या गडद काळखांत 

आडखळपी हांवूच आसा 

पिसावल्ल्या वादाळासारको 

पिसकटत हांवच वचचों आसां 

फुलग्या ह्यां खेळांत 

वेळा काळार फसपी हांवूच आसा 

सगळें सर्वस्वी म्हजेंच आसा 

देवाकूय तें खबर आसा 

तरी, पानावयल्या दवां सारको 

म्हजो विश्‍वास म्हजेरूच आसा 

खबर आसा म्हाका 

जग सगळेच हांव जिखपाचो आसा 

तरी तुजी दुकां सांवरतना 

कमी हांवूच पडपाचो आसा 

तुवें शोणयल्लें थीक सोदपाक 

असमर्थ हांतूच थारपाचों आसा 

तुजी तुटिल्ली सपनां सावरतना 

हाव स्वत:कूच विसरपाचो आसा 

तुजे निस्तेज दोळे पळोवन 

ही कविता हांव आकारीत आसा 

तुज्या मनातले घाव सोदताना 

जखमी हांतूच जावंपाचों आसा 
FE SERRE SOR tS °. 

66. 


साजात जाय 


म्हाका आको माको जाय 
म्हाका तेळ ताको जाय 
जायना म्हाका खावपाक 
तुजो आधार जाय 

जायना म्हाका पिवपाक 
तुजो सांगात जाय 

म्हाका आको माको जाय 


8I 


०7: 


जिणेत म्हज्या 


जिणेत म्हज्या फुल्ला मोगाचो झेलो 

सांगात तुजो फुलयता फुलांचो मळो 

फुलता परमळटा 

तुज्या काळजांतल्यान आयिल्लो उलो 

सोबीत आमच्या मोगाचो वाडयता घेरो 

फुलतात खिणा खिणात मोगाच्यो तुयो 

ओवळां, शेवतीं, गुलाबाचो झेलो 

मनांत फुल्ल्यात तरा तरांचीं फुलां 

पूण परमळ तांचो एकूच 

तुज्या म्हज्या भितरलो आत्मा हो एकूच 
० ० ० ०.८.७४ ७ त त 

68. 

घाव 

खबर ना अशें कित्याय जाता? 
तूं येतकच शब्द अपुरे पडटात 
निशब्द खीण आकार घेतात 
निश्चल मन उलोवंक लागता 
काळजांतले ठोके साद घालतात 


खबर ना किद्याक आक्र॑दतात 
शस्तज्राविणे काळजार घाव घालतात 

09. 


पळयलें हांवें 


नव्या मडकेक बुराक पडलो 

मनाक र॒डटाना पळयलें आयज हांवें 

आनी परत एकदां दचकलों 

कात सोडपी नागिणीक पळयली आयज हांवें 
स्वताकूच शिमेर लोबकळीह्लो पळयलो 
समजून अमृत विख पियेलें हांतें 


पळयलें तुज्या चंचल भोळे पणाक 

शेड्ड्या सारको रंग बदलताना, पळयलें हांवें 
एकदांच धजुर्धारीचो नेम चुकलो 

भावनांक मरताना पळयलें आयज हांवें 

आनी आयज दिसाचो पुर्जजत्म जालो 

सुर्य गिराण एकल्यान पळयलें आयज हांवे 


तुज्या मनावयलो पड्डो कुशीक सरू 
खाटकाक लागच्यानज पळयलो आयज हांतें 
सुदैवान तुज्या दोळ्यांत काजळ पळयलें 
चंद्रिमाच्या दागाक पळयलो आयज हांतें 
म्हज्या विशवासाचो अंत सोंपलो 
तुजे भितर लिपिल्ले अस्तुरेक पळयली आयज हांतें 
— Sm. 0 

70. 


जिवीत हें जाला 


भरकटपी पंतगासारकें 
जिवीत हें म्हर्जे जालां 
सुक्या वाळवंटा सारके 
पडींग जिवीत हें जालां 
इल्ल्या इल्ल्याश्या यादिनी 
भरकटून मन म्हजे गेलां 


सदांची फांतोड उमास जाली 
काळजांत फकत धुकेंच दाटलां 
आतां फकत सांज म्हजीच जाल्या 
तूं एकसुरोच आसा, अशें सांगता 
दुकां लेगीत तप्त जाल्यांत 

फकत लावाच ओंकता 


दर्या लेगीत खवदळळा 
वादळाक जल्म दिला 
ह्याच तुफाना सारके 
मन हें म्हर्जे पिसाटलां 
भरकटपी पतंगा सारके 
जिवीत हें म्हजें जालां 

Rs 


कशी करू 


कशी करु तुजी तुळा 

ना शब्द म्हाका मेळना 

भडकल्लो वणवो कसो पालवता 
अजून दंव यादिचे किदयाक वाफेना 


आयज जालों हांव कुड्डो आनी भेरो 
सोंसपाक धक्के उठल्यात आतां शीयें 
तुजेविणें जातां हांव अपंग आनी मुको 
दर एक पावल खुणायता म्हज्योच चुको 


नजराजी घातली वंय जरी 
मन हें चोरून इशारे करी 
बाळगून हावेस ह्या जिणेत 
रावलो स्वताकूच खणत दरी 


याद आसा तुकां? जी वाट दाखयता 
तीच न्ही दर एक वाट हांव विसरलां 
दर एका कोनश्यात काळोख पसरला 
आयज हांव म्हजे भितरच शेणलां 


प 0 

FI 


जिविताचे खादयेर 


जिविताचे खांदयेर सदां तूं फुलचें 

दर एका खिणाचेर तूं परत परत झुलचें 
मोगरेच्या परमळावरी तूं जगचें 

दूर्‌ नक्षत्रां सारखें तूं रावचें 

पुनवेच्या चंद्रा सारखें तूं हांसचें 

जिविताच्या खांदयेर सदां तूं फुलचें 

किर्णापरस तेजस्वी ज्योत तुजी जावची 
विस्कटिल्ल्या विश्‍वासाक तुवें वाट नवी दिवची 
मनाच्या स्पंदनाची गंगोत्री तूं जावची 

कट आनी भलायकेन जीण पंचामृतान न्हावची 
जिवीताचे खांदयेर सदां तूं फुळचें 


दुखःच्या दलदलीतल्यान कमळ कें फुलचें 
लिपोवन घावे सगळे हांसपाक तुका जमचे 
स्वच्छंद शेवण्यासारकें मळबान वयर उडचें 
उडत रावळें जगात तरी घोटेंयत परत येवचें 

है (5 


राण तुजो 


राग तुजो ग्लोबल वॉर्मींग 

पूण दिसता तूं सामकें चामींग 
केली खूब फिलींग्स होल्डींग 
विरहान हार्ट इज ओवर फ्लोवींग 


अदा तुजी माइंड ब्लोवींग 

चोय दिखानी तूंच सिईंग 

जिवीत कसलें हें खीण शोईंग 

यादीन तुज्या खूब खूब क्राईंग 
MNS मत मम, 

74. 


धव 


धतरिच्या शिरंतरात नवो इतिहास घडटलो 
आयज कव्या पिरायेच्या धुवेक तो पळयतलो 
हांसतलो नाचतलो गितां नवीं बरयतलो 
धुवेच्या पावळटीर फुलां तो ऑपतलो 

Is 


» 


खत 


तुजे खातीर बरोवंपाक 
मनांत सदांच एक भिरांत उरता 
चित्रावपाक शब्द उणे पडटले 
खबर ना कित्याक अशी खंत उरता 
mmm NOS 

IG, 


इल्लें मीठ 


आयज तरी बेगीन उठ 

मारून कपाळार आळसाच्या एक मूठ 
अस्तव्यस्त हावेस जावन एकजूठ 
जिविताच्या रेसिपीत पडूंनी इल्लें मीठ 

द 


मनशा तुवें 


मनशा तुवें खूब भलायकेचें उलयलें 

सगळे आपलें समजून मत तुजें उक्तायलें 
संवसाराचो आक्रोश घेवन वेदना तुवें मांडल्यो 

पूण जगातल्या भेड्ड्यां भीतर तुजें कोणे आयकलें? 


सोसून सगळ्यो वेदनां खोस तुवें दिली 

घरां-दारां विसरून तुवे, काळखांत उजवाडाची वात दिली 
मानवतेच्या वाठारानी विचारांचे झेले तुवें गुंथले 

संकुचीत विचारांच्या समाजांत कोणे ते आपणायले? 


दीत रावलो सदांच तूं, तुवें कितें कमयलें? 

विचाराच्या मंथनात, तुवें खयंचें अमृत पिलें? 

रचले तुवें खुब कितें, कोणें खरें पारखिलें 

तुजेभीतर जग समावलां, जगांत कोणाक तें होलमलें? 
sO क 

78. 
येवे तूं 


येवचें तूं सपनांत म्हूण आड मात्सों पडलों 
येवंक ना तूं म्हूण रातभर जागोच हांव रावलों 
दिसावयलें येवपाचें तूं पूण न्हिदून हांव उल्लों, 
तरीय तूं आयलें ना वाट पळोवन दमलों 


दीस रात अशेच गेले, रकाद तुकां धाडलो 

तुवें जाब दिली ना कोण जाणा खंय हांव चुकलों 
जायत रावले आघात म्हजेर धपके पचयत रावलों 
पेकलेल्या घाव्यांच्यो खवळ्यों काडीत हांव रावलों 

रातभर 


रातभर काळीज म्हर्जे दुखतच रावलें 
दुकांविणे दोळे म्हजे भिजतच रावले 
कलकलतालो जीव हड्डें जळतच उरलें 
एका रकादाची वाट पळयत 

रातभर हांव पेटतच उरलों 


मोग म्हणू काय हें दुयेंस 

चिंतीतूच उरलों 

मोगाची जाप आयकुपाक 

रातभर तळमळीत उल्लों 

चुको म्डज्यो याद करून 

हांव रडतच रावलों 

दुकां तुजी याद करून 

स्वताक बडयतूच हांव न्हिदलों 
० स मम 

80. 


तुजी वाट पळोवप 


कितले कठीण आसता तुजी वाट पळोवप 
तल्लीन जावन मोगान स्वताकूच विसरप 
असह्य जाता सगळीं नातीं गोतीं राखप 

भूक, तान, मरून वता, कासावीस जाता हांव 

०५ 


भिक्षादी 


भिक्षा ठी माते, भिक्षा दी 

दार दार भटकता हांव, चिमूटभर अन्न दी 
म्हज्या गत जत्माचो, श्राप म्हाका 
तुज्या चरणांची म्हाका धूळ दी 

भिक्षा दी माते, भिक्षा दी... 


बसव्याच्या थळा वयलो, एक नग्न साधू हांव 
झाडांतल्या माते मदलो, एक अदृश्य फातर हांव 
सह्याद्रीच्या गानांतलो, एक मुको जीव हांव 
कलयुगांतल्या सत्यातलो, एक नवो सन्यासी हांव 
भिक्षा दी माते, भिक्षा दी... 


माते सत्य म्हर्जे खोटें थारलां, आशेचें किर्ण दी 

विखान कंठ जळटा म्हजो, इल्लेंशें जलामृत दी 

रगताळलेल्या पावलांक म्हज्या खळ्यांत इल्लो थारे दी 

खिणां खिणांत येतळें मरण, मोक्षाची म्हाका वाट दी 

भिक्षा दी माते, भिक्षा दी... 
SO ह... 


96 स्मरण तुजें 


B2. 


आमाडो 


मोगा म्हज्या अशें म्हाका तूं तोड़े नाका 

पडत हांव सकयल, कैंसाचो आमाडो तूं सोडूं नाका 
परमळ तुज्या यौवनाचो, केंसा भितर लिपोंव नाका 
विस्कद्टा हांव, विणयेक पीळ सैल मारूं नाका 


मांडयेर तुज्या थाव घेवन, तुज्या केसांनी म्हाका लिपचो आसा 
इल्ले दोळे उकतें करून, चोरून चोरून तुकां पळोवचें आसा 
वेंगेत तुकां ओडून, तुज्या ओठा लागीं खेळचें आसा 

खेळटात भुरगीं चिखलांत जशी, गोपांत तुज्या लोळचें आसा 


दोळ्यांतली तुज्या ज्योत घेवन, मद्यान रात म्हाका जागची आसा 

स्वासांत तुज्या स्वास मिसळून, तो स्वर्गीय खीण म्हाका अणभवचो आसा 
काळ वेळ विसरून भान, म्हाका तुजे भितर रमचे आसा 

खांदार म्हज्या तकली धरून, म्हज्या हड्डयावयले केंस कुरवाळचे आसात 


सोडून सगळो व्याप, फकत तुकांच म्हाका आयकुचें आसा 

आत्म्यांत तुज्या लीन जावन, खिणा खातीर मरून परत जिवो जावंचो आसा 
मोगाच्या पावसा सरीत तुकां, ओलें चींब करचें आसा 

मोग दोन आत्म्याचो, जिणेत आमच्या समावचो आसा 

83. 


सुवर्ण परी 


सुवर्ण परी भाची म्हजी 

नाजूक नक्षी, रेशीम धाग्यान गुंथलेली 
गोड गोड हाशें ताचें 

वंसतात दोंगरान, शाल पांचवी ओडलेली 


मधुरतायेचे बोल ताचे 

सतारेच्या धुनीर, विंब चिंब भिजलेलें 
पाख्यावरी मोह दाखयत भोंवप ताचें 
संदांच आपल्याच जगात शेणलेलें. 


इंचभर ओंठार, आजीबाईचे प्रस्न ताचे, 

दर दिसा नवें कितेंतरी आसता सोदलेलें 

नाजुकश्या पंखानी, उंच उंच हातेस ताचे 

कल्पनेच्या दिव्यह9टीन, मळबांत ते एक दीस उडटाले 
= फल कक 0 हे 

रेखाटलेल्या चित्रानी, तरेकवार रंग ताचे 

तांबडे, पिवळे, पांचवे, धवें, गड्द निळे उठलेले 
घरभर मांडलेलीं रासभर खेळणी ताचीं 

नटखटशी बावली ताची, नव्या पापुडान नटलेली 


धडयांतत्या प्रस्नांनी परत नवे प्रस्न ताचे 
उतराच्या उतरानी, एक नवें उतर जत्मत्लें 
जिणेत आमच्या आसा अपरूपशें स्थान ताचें 
दैवी तळ्यांत जशें, जांबळें कमळ फुललेले 

प्रकाश 


तूं येवचे आदी जिणेत म्हजे 

मायेच्या खोट्या जगात हांव जगतालों 
लोभी असंख्य हांवेसान 

सोन्याचे बंगले हांव बांदतालों 


भ्रमीत संवसारातल्या पाकींगांत म्हज्या 
चांदीच्यो कारी, पडून पडून सडटाल्यो 
आनी आकाशगंगेतल्या दर एक ग्रहार 
एकूच मालकीचे, फार्महाऊस हांव आकारतालों 


अफाट दर्यातल्या संघत्तीन म्हज्या 

उदका सकयल उदका वयर बांदावळ करतालों 
जागो पावना धर्तरेर म्हूण 

मंगळ, चंद्राचेर, कारखाने हांव बांदतालों 


बबल की कल क क i a *औझ॒ 

जग सोंसपाच्या वेळार म्हजे जिणेत 
नव चैतन्याचो हुवांर आयलो 
संकुचीत जीव तत्वांच्या मुल्ल्यांत 
एक नवो संकल्प आयलो 


मजबूत फौलादी हड्ड्यांत म्हज्या 

नवे दिखिचो प्रकाश आयलो 
मानवतायेचे बांदिल्ले पुजेत 

प्रसादाच्या दोण्यात रेशिमाचो मळो फुल्लो 


निःस्वार्थान फुलिल्ले जिणेत म्हजे 
मायेचे आकर्शण आता शूल्य जालां 
मेहनतीन कमयल्लें भांडवल 
समाजांत वातुरपाक उबें केलां 

जमना उलोवपाक 


केन्ना केन्ना हांव खूप पिसो जाता 

तुजे नदरेन संकुचीत हांव थारता 

जावो विचारता, तुका दुखयता 

आनी तूं दुखावतकच, स्वत:कूच रडयता. 


हांव खूप सुक्ष्म आसा 

मोग तुजो समजुवपाक 

शब्दांचे गिज्यान म्हजेकडेज खंय? 

खरेंच म्हाका कळना अजून खोटें उलोवपाक 


तुज्या ओडणेची सावळी माश्यार 
म्हूण ह्या खर वतांत उबो हांव 

तुज्याच सांगाताचो घेवन आदार 
दर एका दिसा उघडटा नवो घाव 

फुलोवया जीण 


आजचें तुजें दूक तें निमणे दूंक थारतलें 

म्हज्या काळजांत एकदा रुतून पळय, फकत तुजें नांव आसतलें 
तुका एक घाव जाल्यार, हजार घाव म्हजेर आसतले 

तुका समजुपाक धडपडटा हांव, हांव गेले उपरांत तुकां कळटलें 
एकदां म्हजेर विश्‍वास दाखय, मोग इल्लो दाखोवन पळय 

राग तुका आयलोच जाल्यार चल खरेंच म्हाका उज्यान लोळय 
_कितें कमी पडटा म्हज्या कडल्यान फक्त एकदांच उलय 

तुज्या मोगाकूच तान्नेलो हांव, आतां ओंठार तुज्या हांसो फुलय 


` अर्दी जीण आमी सोंपयली, भरपाक काळखांत मोगाचो खीण 
` देवान दिल्या आशिर्वादाचे, कशें फेडू येता रीण? 
` जायत ह्या संवसारांत, एकलोच अज्ञानी हांव 
हांव तुका घेतां, तूं म्हाका घे समजून 
_ यो आतां सांगातान फुलोवया जीण 
FS ot SE 

मोणावृश्टी 


हे पर्जन्यदेवा, आयज हांवें खात्री केल्या 

जुनी गळपाक लागल्या म्हूण ताणे खंय सत्री नवी घेतल्या 

हैं तुका खबर, म्हाका खबर ते बुराक हांवेलूच माल्ल्यात 

पूण आतां तांच्या तर्कान, आमच्या येवजणीचे बारा वाजयल्यात 


वर्षारुतून जाणून बुजून हातें सत्री केन्ना घेतलीना 

पोंवपी थेंब्याक लागून समीप ताच्या, हांवें केन्ना ताका कळोवकना 

आतां परत बुराक हांव मारीना, सत्री नवी घेतलें म्हूण म्हाका आस ना 
म्हणुनच आतां नवो आराखडो करूया, संद घालोवपाची आतां खरीच वेळ ना 


अडट्या पावसात, आमका चार पावलां चलपाक दी 

वाटेर सगळीं कोंडकां साचोवन ताका लागीं म्हाका ओडून दी 

आतां घसघशांच्या पावसांत, थेंल्याचे शितोडे आमचेर उसळू दी 

दोळे लोकांचे धांप रे देवा, घडघडट्या नभात घट्ट वेंग म्हाका मारूं दी. 

आतां भिजपाचो भंय ताचो गेला, वावझडी वांगडा तुफानाक घेवन यो 
ताका उकलून घेता हांव, आमचे खातीर सगळे मात्सें सांबाळ यो 

हिरे माणकां जावन भल्ला चेरो, सोबीत मोगीकेचो शृंगार पळय यो 
स्वर्गात तूं काय हांव आसां? अप्सरा आयज म्हजे लागीं कबूल तूं कर यो 


आतां जावदी म्हजे पावसा थेंबे, ओले विप्प ताका करूंक दी 

आयज म्हाका आडय नाका, कुडींतल्यान आत्म्यामेरेन जिरपाक दी 
चपलां ताचीं चिखलांत रुतलीं, थोडो वेळ ताका विसरूंक दी 

प्रकट जावी आतां इंद्रधोणू, उल्हासीत म्हज्या मयुरीक बेधूंद नाचू दी 


चिखल आमच्या आंगावयलो जावदी आतां चकचकीत 

परत इल्लोसो शिंवर जावदी कपडे आमचे झगझगीत 

बरसुदी फकत मोगवृशटी मनशांतीन जावदी दोळे ताचे लकलकीत 

म्हजीं कुपां, पावसा थेंबे, तेंच रे देवा, निरंतर लिपोवया एक गुपीत 

समय 


यो गे घरकान्नी जोड्यान आमी समय पेटोवया 

संवसाराच्या प्रवासांत, चैतन्य नवें जागोवया 

पांच वाती म्हज्या अस्तित्वाच्यो, तुज्या मोगा तेलान भिजोवया 
दिव्यत्वाचे पवित्र ज्योतीन काळजान काळीज पर्जळोवया 


पांच वातिनी हांव, घोव, कर्तो, भाव, ईशट आनी मोगी 

कठोर हांव जायत जाल्यार, समजून मात्सें राव तूं ओगी 

म्हजी पुर्णागीनी तूं, नि9ठा, आदार, सिद्धांत, निर्भय आनी नंदिनी 
ज्वालामुखी तूं जालें जाल्यार, हिमालयाचे जावन एका पाणि 


सांगातान आमच्या दरएक रुतू, आतां चैत्रासारखो चवरूंदी 
पावलार म्हज्या पावलां दवर, बेधूंद पावसा सरींत आमकां न्हावदी 
ओले आंग, ओलें मन, अळंग पयल्या किरणा सारके जल्मू दी 

है मिलन आमचे हशचिं, समय रुपान दिपस्तंभ जावंदी 

एका दिसा 


एका दिसा जेन्ना 

म्हजे उलोवपाचें थांबतलें 
फांतोडेच्या एका खिणा 

हांवें पळोवंचें म्हूण तूं रावतलें. 
काळीज, मेंदू बंद पड्टा तेन्ना 
जायत मज्या मोगा विशी तूं चिततलें 

स्मरण तुजें 


खरेंच आई तुकां स्मरण, करता गे हांव 

वेदना तुका सहन जायना, म्हूण मरता गे हांव 

खरेंतर म्हाका तुजे लागीं उलोवरचें आसता 

पूण तुका हांव दु:खी नाका, म्हुण स्वत:क आडयतां 
हाली तूं कितली फट उलयता, खरेंच तुकां दुखना? 
समज माते, तुज्या सुखाविणे, पुताक कसलीच आस ना 


खूप दिसता सगळें काम सोडून येवचें तुजे लागीं 

तुर्वे घेतिल्ल्या भ्रमाचें, इल्लेंतरी रीण फारीक करें 
डुलपूज वतां काळीज म्हर्जे, कशें मजाक सांबाळचें 
घुस्मट्टा म्हजेच भितर, कोणालागीं कितें हांवें उलोवचें, 
कोणाक सांगू, हांगा हांव आसा कंपनीचो एक गुलाम 
तोंड उगडीत जाल्यार, जिभ्रेसकट ओड टात लगाम 


अन्न मुखार येवकच तुजे भुकेची याद येता 

उदक पिवपाक घेतकच, यादीन कंठ म्हजो सुकता 
न्हिद हालीं विसरून गेलां, नयन तुकाच सोदतात 
देवामुखार मार्थे तेंकोवन, भक्ती कवन गायतां 

हांव येवचे आदीं बरी जातली हें सपन हांव पळयतां 
तूं परत उबी रावतली म्हूण पावलां म्हजी चलता 

अनी तु रन्ती छ जता का 

जयराम चव्हाण 


जल्म तारीक : २८ जुलय १९८२. 


मुळावें शिक्षण : सरकारी प्राथमिक विद्यालय, ठाणे सत्तरी, 
गोंय 


माध्यमिक शिक्षण : श्री हनुमान विद्यालय, वाळपय, सत्तरी 
गोंय 


अभियांत्रीक शिक्षण : गोमटेश अभियांत्रीक विद्यालय, 
बेळगांव, कर्नाटक. 


स्थापत्य अभियंतो म्हण गोंय, पुणें, मुंबय, बद्दी (हिमाचल 
प्रदेश), कोसंबा, भरूच (गुजरात), बंगळूर ह्या थळांचेर 
विंगड विंगड अभियांत्रिकी बांधकाम प्रकल्पांचेर काम केलां. 


विदेशात होराना (श्रीलंका) आनी ओमान देशातल्या 
मस्कत, सालालाहा, सोहार, दलील पेट्रोलीयम ह्या 
थळांचेर गुणवत्ता हमी आनी नियंत्रण अभियंतो म्हण काम 
केलां. 


सद्या ओमान देशात सालालाह ह्या शारांत आंतरराष्ट्रीय 
विमानतळ प्रकल्पाचेर गुणवत्ता हमी आनी नियंत्रण 
अभियंतो म्हण काम करता. 


साबार कवी संमेलनानी आपल्यो कविता सादर केल्यात. 


सुनापरान्त आनी हेर नेमाळ्यानी कविता प्रकाशीत 
जाल्यात. 


आकाशवाणी पणजी केंद्राचेर कविता सादर केल्यात. 

